

# Statut

Approvat waqt il-Laqgħa Ġenerali Annwali  
17 t'Ottubru 2020





## Fondazzjoni

### Artiklu 1.

#### 1.

Huwa b'dan imwaqqaf partit politiku bl-isem AD+PD, iktar tard f'dan l-istatut imsejjah il-partit jew magħruf ukoll bl-akronimu ADPD. Dan qiegħed isehh billi qed jingħaqdu flimkien iż-żewġ partiti politiċi eżistenti illum, Alternattiva Demokratika u l-Partit Demokratiku, u għal dan l-iskop qed isir użu mill-qafas organizzattiv ta' Alternattiva Demokratika.

#### 2.

AD+PD hu partit politiku awtonomu, demokratiku u non-vjolenti. Hu partit li jhaddan politika ekoloġista, progressiva u riformista. Partit li jaħdem b'mezzi demokratiċi, inkluż l-elezzjonijiet ġenerali, lokali u dawk għall-Parlament Ewropew, favur politika ġdida u nadifa, differenti minn dik tal-partiti tradizzjonali, politika li tpoġġi l-interessi taċ-ċittadini kollha qabel dawk tal-partiti, tal-politici u tal-lobbies.

#### 3.

AD+PD jaħdem favur politika li tgħaqqad, politika li tfittex li ttrisolvi b'mod ġust il-konflitti fis-socjeta u tevita l-ħolqien ta' konflitti ġodda u artifiċjali.

#### 4.

AD+PD hu impenjat favur politika li ttejjeb il-kwalità tal-ħajja tal-poplu kollu, speċjalment ta' dawk vulnerabbli u l-aktar fil-bżonn, kif ukoll li jhares bis-serjeta' l-ambjent fid-dimensjonijiet kollha tiegħu.

## Prinċipji Bażiċi

### Artiklu 2.

#### 1.

AD+PD hu partit politiku ekoloġiku u progressiv ibbażat fuq il-prinċipji bażiċi ħodor u ċjoe fuq l-għarfien ekoloġiku, s-solidarjetà, l-gustizzja soċjali, d-demokrazija parteċipattiva, n-non vjolenza, s-sostenibilità, r-rispett tad-diversità, s-saltna tad-dritt, il-kontabilità u t-trasparenza.

#### 2.

Fid-dawl ta' dan, AD+PD ikun imsieheb fil-familja internazzjonali tal-Partiti Ħodor, liema sħubija tkun kontinwazzjoni tas-sħubija ta' Alternattiva Demokratika.

#### 3.

L-istrategġija u l-programm ta' ħidma politika ta' AD+PD jieħdu l-ispirazzjoni tagħhom mid-Dikjarazzjoni ta' Prinċipji li l-partit japprova u jaġġorna minn żmien għal żmien.

#### 4.

Preżentement AD+PD jimxi fuq id-Dikjarazzjoni ta' Prinċipji ta' Alternattiva Demokratika li giet ippreżentata lill-pubbliku fit-8 ta' Ottubru 1989 kif ukoll fuq il-Programmi Elettorali u dokumenti ta' politika approvati min żmien għal żmien mill-Laqgħat Ġenerali ta' Alternattiva Demokratika u tal-Partit Demokratiku.

## Membri

### Artiklu 3.

#### 1.

Jistgħu jissieħbu fil-partit dawk il-persuni kollha li jkunu għalqu s-sittax-il sena (16), li jiddikjaraw bil-miktub li jaqblu mad-Dikjarazzjoni ta' Principji imsemmija fl-Artikolu 2 ta' dan l-istatut u li l-applikazzjoni ta' shubija tagħhom tkun għet aċċettata mill-Kumitat Eżekuttiv.

#### 2.

Dawk il-membri tal-partit li jikkontestaw għal kariga ta' uffiċjal jew ta' membru tal-Kumitat Eżekuttiv għandhom ikunu proposti u sekondati minn persuni li jkunu ilhom membri tal-partit għal ta' l-anqas tnax-il xahar. Dan ikun applikabbli kemm jekk is-shubija tkun oriġinat minn Alternattiva Demokratika kif ukoll jekk tkun oriġinat mill-Partit Demokratiku.

#### 3.

Kull membru tal-partit li jkun irid jirreżenja minn membru għandu jagħmel dan permezz ta' ittra indirizzata lis-Segretarju Ġenerali. Din ir-riżenja jkollha effett mill-mument li tkun waslet għand is-Segretarju Ġenerali.

## Struttura

### Artiklu 4.

#### 1.

L-Istruttura ta' l- AD+PD hija magħmula kif ġej:

- a) Il-Laqgħa Ġenerali tal-membri kollha ta' l- AD+PD,
- b) Il-Kumitat Eżekuttiv u s-sottokumitati tiegħu,
- ċ) Dawk il-friegħi li jkollhom l-istatut tagħhom approvat mil-Laqgħa Ġenerali.

#### 2.

L-għarfien ta' Kumitati Distrettwali jew għaqdiet affiljati jibqa' fid-diskrezzjoni tal-Kumitat Eżekuttiv soġġett għall-approvazzjoni tal-Laqgħa Ġenerali Annwali li jkun imiss wara tali għarfien.

## Laqgħa Ġenerali

### Artiklu 5.

#### 1.

Il-Laqgħa Ġenerali tal-membri kollha tal-partit li jkunu regolari fil-ħlas ta' shubija u li jkunu ilhom membri tal-AD+PD ta' l-inqas għat-tlett xhur ta' qabel il-Laqgħa Ġenerali, issir ta' l-anqas darba fis-sena.

#### 2.

Il-Laqgħa Ġenerali tiltaqa' ta' l-inqas darba kull sena u tissejjaħ Laqgħa Ġenerali Annwali u tiltaqa' ukoll b'mod Straordinarju kull meta meħtieġ skond il-provedimenti iktar l-isfel f'dan l-istatut.

#### 3.

Il-Laqgħa Ġenerali titmexxa minn Chairperson magħżul fil-bidu tal-laqgħa.

#### 4.

Kemm fil-każ ta' Laqgħa Ġenerali Annwali kif ukoll fil-każ ta' Laqgħa Ġenerali Straordinarja ikun obbligu tas-Segretarju Ġenerali li javża lill-membri bid-data, ħin, post u agenda tal-laqgħa. L-avviż irid jingħata mhux inqas minn għaxart ijiem qabel id-data tal-laqgħa. Avviż jista' jingħata permezz ta' e-mail sakemm jintbagħat fuq l-indirizz li l-membri jkun għarraf bih lill-partit minn żmien għal żmien.

#### 5.

F'każijiet eċċezzjonali s-Segretarju Ġenerali jista' jagħti avviż iqsar minn dak stabilit fil-paragrafu preċedenti. Iżda f'dan il-każ biex il-Laqgħa Ġenerali tipproċedi jkun meħtieġ illi 75% tal-membri tal-partit. japprovaw dan.

#### 6.

Il-kworum għal-Laqgħa Ġenerali li tissejjaħ b'għaxart ijiem avviż, għandu jkun minn ta' l-inqas 50% tal-membri reġistrati. Jekk dan il-kworum ma jintlaħaqx fi żmien nofs siegħa mill-ħin stipulat għal-Laqgħa Ġenerali, il-kworum jonqos għal 25% tal-membri.

#### 7.

Il-kworum għal-Laqgħa Ġenerali li tissejjaħ b'inqas minn għaxart ijiem avviż għandu jkun ta' 75% tal-membri reġistrati. Jekk dan il-kworum ma jintlaħaqx fi żmien nofs siegħa mill-ħin stipulat għal-laqgħa il-kworum jonqos għal 50% tal-membri reġistrati. Jekk il-kworum (hekk kif ridott) ma jintlaħaqx fi żmien nofs- siegħa oħra, il-laqgħa tkun agġornata għall-gimgha li jmiss fl-istess jum u ħin. Il-provedimenti tal-paragrafu preċedenti, imbagħad japplikaw.

## Laqgħa Ġenerali

### Artiklu 6.

#### 1.

Il-Laqgħa Ġenerali Annwali tissejjaħ kull sena matul il-perjodu bejn l-1 t'April u l-31 ta' Mejju ta' kull sena.

#### 2.

B'mod normali fil-Laqgħa Ġenerali Annwali :

- a) jiġi ppreżentat għall-konsiderazzjoni tal-membri preżenti r-rapport tas-Segretarju Ġenerali,
- b) jiġi ippreżentat ir-rapport finanzjarju għall-konsiderazzjoni tal-membri preżenti; dan ir-rapport ikun ippreżentat mit-Teżorier u jkun ivverifikat skond kif jipprovdi l-artiklu 18 ta' dan l-istatut; qabel ma tibda id-diskussjoni jinqara ukoll ir-rapport tal-verifika li jkun iffirmit minn awditur;
- c) jiġu ppreżentati għad-diskussjoni u sussegwentement għall-approvazzjoni emendi għal dan l-istatut kif ukoll mozzjonijiet li jkunu ġew proposti u sekondati minn membri tal-partit u li jkunu ġew sottomessi lill-Kumitat Eżekuttiv mill-inqas 15-il jum qabel id-data mħabbra tal-Laqgħa Ġenerali Annwali,
- d) jiġu eletti l-uffiċjali tal-Kumitat Eżekuttiv tal-partit jiġifieri Chairperson, żewġ Deputati Chairperson, is-Segretarju Ġenerali, żewġ Deputati Segretarju Ġenerali, l-Uffiċjal għar-Relazzjonijiet Pubbliċi, it-Teżorier, is-Segretarju Internazzjonali, u mhux iktar minn seba' membri,
- e) fl-għażla tal-uffiċjali u l-membri tal-Kumitat Eżekuttiv il-Laqgħa Ġenerali tfittex li safejn hu possibli jkun hemm *gender balance*,
- f) huma u jkunu eletti l-membri tal-Kumitat Eżekuttiv, l-ewwel żewġ nisa fost l-kandidati illi jġibu l-aktar voti jiġu eletti awtomatikament. Il-postijiet l-oħra fil-Kumitat Eżekuttiv jiġu mimlija minn dawk il-kandidati li jġibu l-akbar numru ta' voti, irrISPETTIVAMENT mill-ġeneru.
- g) jinħatar awditur biex jivverifika l-kontijiet tas-sena ta' wara.

## Laqgħa Ġenerali

### Artiklu 7.

#### 1.

Meta l-Laqgħa Ġenerali tkun waħda Straordinarja tiddiskuti l-aġenda mfasla skond kif imfisser iktar l-isfel f'dan l-istatut.

#### 2.

B'dan iżda li jkun hemm obbligu ta' approvazzjoni mil-Laqgħa Ġenerali, Annwali jew Straordinarja ta' kandidati f'isem AD+PD għall-elezzjonijiet ġenerali, lokali jew Ewropej kif ukoll tal-Manifest Elettorali.

#### 3.

Kull alleanza elettorali li AD+PD jista' minn żmien għal żmien jikkonsidra tkun teħtieġ l-approvazzjoni tal-Kumitat Eżekuttiv u l-konferma tal-Laqgħa Ġenerali. Proposta għal Alleanza Elettorali tkun meqjusa li għiet approvata mil-Laqgħa Ġenerali kemm-il darba tikseb l-approvazzjoni ta' 60% tal-membri preżenti u li jivvutaw. Dan jgħodd kemm għal Alleanza pre-elettorali kif ukoll għal Alleanza post-elettorali.

### Artiklu 8.

#### 1.

Tista' tissejjaħ Laqgħa Ġenerali Straordinarja kemm mill-Kumitat Eżekuttiv kif ukoll b'petizzjoni iffirmata minn 10% tal-membri tal-partit.

#### 2.

Il-petizzjoni tkun indirizzata lis-Segretarju Ġenerali u jkun fiha l-proposta ċara li jkun qed jiġi propost li tkun ikkunsidrata mil-Laqgħa Ġenerali. Kopja tal-petizzjoni trid tingħata bl-idejn lis-Segretarju Ġenerali. Id-data li fiha s-Segretarju Ġenerali jingħata l-kopja tal-petizzjoni tkun id-data tal-irċevuta ta' tali petizzjoni.

#### 3.

Jekk il-petizzjoni biex tissejjaħ Laqgħa Ġenerali Straordinarja tkun ippreżentata inqas minn xahrejn mill-iskadenza għal Laqgħa Ġenerali Annwali l-Kumitat Eżekuttiv ikollu d-diskrezzjoni li ma jilqax il-petizzjoni imma jkollu l-obbligu li minflok jinkludi l-materja fl-aġenda tal-Laqgħa Ġenerali Annwali li jkun imiss.

#### 4.

Laqgħa Ġenerali Straordinarja msejjaħa b'petizzjoni trid titlaqqa' mhux iktar tard minn 6 ġimgħat minn meta l-petizzjoni tasal għand is-Segretarju Ġenerali u dan bl-eċċezzjoni fil-kaz tal-esercizzju tad-diskrezzjoni tal-Kumitat Eżekuttiv kif imfisser fil-paragrafu 3 ta' dan l-artiklu.

#### 5.

Jekk Laqgħa Ġenerali Straordinarja tissejjaħ mill-Kumitat Eżekuttiv, l-istess Kumitat Eżekuttiv jiddetermina l-aġenda tal-laqgħa kif ukoll id-data, l-hin u l-post fejn issir l-istess laqgħa. Il-membri jkunu avżati skond kif jipprovdi l-artiklu 5 ta' dan l-istatut.

## Fergħat

### Artiklu 9.

#### 1.

AD+PD ikollu dawk il-fergħat li l-Laqqgħa Ġenerali tista' tapprova minn żmien għal żmien.

#### 2.

Fergħa ta' AD+PD titqies li għiet imwaqqfa mill-mument li l-Laqqgħa Ġenerali tapprova l-istatut ta' dik il-fergħa.

#### 3.

Il-fergħat jistgħu skond il-provedimenti tal-istatut tagħhom jemendaw l-istess statut. B'dan iżda li l-emendi ma jidhlux fis-seħħ jekk qabel ma jkunx hemm l-approvazzjoni tal-Kumitat Eżekuttiv ta' AD+PD.

#### 4.

F'każ li l-Kumitat Eżekuttiv ta' AD+PD ma japprovax emendi għall-istatut ta' xi fergħa, tali fergħa tkun tista' tikkontesta d-deċiżjoni tal-Kumitat Eżekuttiv quddiem il-Laqqgħa Ġenerali. Dan isir billi s-Segretarju Ġenerali tal-Fergħa jikteb u jagħmel talba f'dan is-sens lis-Segretarju Ġenerali ta' AD+PD fi żmien ħmistax-il jum minn meta jkun infurmat. Il-kontestazzjoni tad-deċiżjoni tal-Kumitat Eżekuttiv tkun tiffirma parti mill-aġenda ta' l-ewwel Laqqgħa Ġenerali li tkun tmiss issir, kemm jekk tkun dik Annwali kif ukoll jekk tkun waħda Straordinarja.

#### 5.

Kull Fergħa li jkollha l-istatut tagħha approvat mill-Laqqgħa Ġenerali taħtar żewġ rappreżentanti biex ikunu membri tal-Kumitat Eżekuttiv ta' AD+PD. Dawn ir-rappreżentanti jkollhom kemm il-vot kif ukoll id-dritt li jipparteċipaw fil-laqqgħat tal-Kumitat Eżekuttiv daqs kull wiehed mill-membri tal-Kumitat Eżekuttiv eletti skond il-provedimenti ta' dan l-istatut. Kull wiehed miż-żewġ rappreżentanti magħżula skond dan il-paragrafu għandu jkun għalaq is-sittax-il sena. Fl-għażla tar-rappreżentanti l-fergħat ifittxu li safejn hu possibli jkun hemm *gender balance*.

#### 6.

Il-fergħat jaħdmu fil-parametri deċiżi mill-Laqqgħa Ġenerali ta' AD+PD u in konformita' mad-Dikjarazzjoni ta' Principji. Huma jsegwu ukoll id-direttivi amministrattivi kif deċiżi mill-Kumitat Eżekuttiv ta' AD+PD minn żmien għal żmien.



## Ferġhat

### Artiklu 9.

#### 7.

Id-Deputati Chairperson ta' AD+PD jkollhom l-inkarigu li jsegwu mill-qrib il-ħidma tal-ferġhat ta' AD+PD. Għal dan l-iskop huma jkunu infurmati regolarment mill-uffiċjali tal-ferġhat bil-ħidma tagħhom kif ukoll jattendu l-laqgħat tal-istess ferġhat. Huma jkunu jistgħu jipparteċipaw fid-diskussjoni iżda ma jkollhomx dritt illi jivvotaw.

#### 8.

Il-Laqgħa Ġenerali fil-passat approvat it-twaqqif ta' ADŻ (Alternattiva Żgħażaġh) li hi l-ferġha taż-Żgħażaġh ta' AD+PD.

#### 9.

Twaqqfet ukoll separatament il-Fondazzjoni Ceratonia li iżda m'għandha l-ebda dritt ta' rappreżentanza fuq il-Kumitat Eżekuttiv tal-partit.

## II-Kumitat Eżekuttiv

### Artiklu 10.

#### 1.

Il-Kumitat Eżekuttiv tal-partit hu magħmul mill-uffiċjali u l-membri eletti mill-Laqgħa Ġenerali flimkien mar-rappreżentanti tal-fergħat skond il-provedimenti tal-artiklu 9 ta' dan l-istatut.

#### 2.

Ikun membru tal-Kumitat Eżekuttiv bi dritt li jipparteċipa imma mingħajr dritt ta' vot, kull membru ta' AD+PD li f'xi żmien ikun okkupa l-kariga ta' Chairperson tal-partit. B'dan iżda li dan il-provediment japplika ukoll għal kull membru ta' AD+PD li f'xi żmien kien jokkupa l-kariga ta' Chairman ta' Alternattiva Demokratika jew Mexxej tal-Partit Demokratiku.

#### 3.

B'żieda mal-uffiċjali mahtura mil-Laqgħa Ġenerali l-Kumitat Eżekuttiv jista' jahtar dawk l-uffiċjali addizzjonali li jidhirlu meħtieġa. Dawn l-uffiċjali addizzjonali jinhatru minn hdan l-istess Kumitat Eżekuttiv.

#### 4.

Il-Kumitat Eżekuttiv ta' AD+PD iwettaq u jeżegwixxi matul is-sena l-istrategija u l-programm ta' ħidma b'mod li jkun kompatibbli mad-deċiżjonijiet tal-Laqgħa Ġenerali u l-Manifest tal-Prinċipji kif approvat u aġġornat minn żmien għal żmien.

#### 4.

Il-Kumitat Eżekuttiv għandu jiltaqa' tal-anqas darba kull xahar.

#### 5.

Wara kull Elezzjoni Ġenerali, minkejja dak ipprovdut fl-artiklu 6 ta' dan l-istatut, kemm il-Kumitat Eżekuttiv kif ukoll l-uffiċjali kollha jtemmu l-mandat tagħhom. Għal dan l-iskop ikun hemm l-obbligu tal-Kumitat Eżekuttiv li tissejjaħ Laqgħa Ġenerali Straordinarja fi żmien tlett xhur mid-data tal-Elezzjoni Ġenerali u dan biex, wara li din tiddiskuti r-riżultat tal-Elezzjoni Ġenerali telegġi uffiċjali godda u Kumitat Eżekuttiv ġdid kif ukoll biex tindirizza materji addizzjonali li jistgħu jkunu meħtieġa. L-uffiċjali kollha jibqgħu fil-hatra sa dakinhar li jkunu eletti l-uffiċjali godda fil-Laqgħa Ġenerali.

#### 6.

Iżda jekk it-tlett xhur indikati fil-paragrafu preċedenti jiskadu bejn il-15 ta' Lulju u l-15 ta' Settembru, dan il-perjodu ta' tlett xhur ikun estiż b'mod li l-Laqgħa Ġenerali Straordinarja tkun tista' issir sa mhux iktar tard mill-15 t'Ottubru.

#### 7.

Minkejja dak li jipprovdid dan l-istatut, il-Laqgħa Ġenerali jkollha s-setgħa li temporanjament tiddetermina l-perjodu li jista' jservi l-Kumitat Eżekuttiv, permezz ta' riżoluzzjoni approvata bil-qbil ta' maġġoranza sempliċi ta' dawk preżenti. Dan jinkludi l-possibiltà li tali Kumitat Eżekuttiv iservi għal perjodu li jkun itwal minn sena.

## II-Kumitat Eżekuttiv

### Artiklu 11.

#### 1.

1. Il-Kumitat Eżekuttiv jista' jahtar, minn fost il-membri tal-partit u l-fergħat numru ta' kelliema, campaigners u sotto-kumitati fuq sugġetti u issues li jkunu ta' prijorita' għal AD+PD.

#### 2.

Il-Kelliema hekk maħtura jkollhom id-dritt li jieħdu sehem fil-laqgħat tal-Kumitat Eżekuttiv meta fuq l-agenda jkun hemm għad-diskussjoni s-sugġett jew issue li għalih huma jkunu responsabbli. Izda ma għandhomx jitqiesu fl-ebda ħin li jkunu membri tal-Kumitat Eżekuttiv.

#### 3.

F'kaz li tinqala' xi vakanza fil-Kumitat Eżekuttiv din timentela mill-persuna li tkun gabet l-akbar ammont ta' voti minn fost dawk li ma jkunux gew eletti waqt il-Laqgħa Ġenerali (runner up). F'kaz ta' postijiet vakanti fil-Kumitat Eżekuttiv li ma jkunux jistgħu jimtlew b'dan il-mod il-Kumitat Eżekuttiv ikun jista' jikkooptja membri godda jew inkella jsejjaħ Laqgħa Ġenerali Straordinarja biex issir elezzjoni halli jimtlew il-vakanzi.

## Responsabbiltajiet u dmirijiet tal-uffiċjali

### Artiklu 12.

#### 1.

Il-Kumitat Eżekuttiv jista' jahtar, minn fost il-membri tal-partit u l-fergħat numru Għandu jkun kjarifikat li billi skond dan l-istatut qed jinhatru żewġ persuni fil-kariga ta' Deputat Chairperson u żewġ persuni fil-kariga ta' Deputat Segretarju Ġenerali r-responsabbiltajiet definiti hawn taht, għalkemm jirreferu għall-karigi fis-singular japplikaw fil-plural.

#### 2.

lċ-Chairperson imexxi l-laqgħat tal-Kumitat Eżekuttiv. Huwa jkollu vot oriġinali iżda ma jkollux vot deċiżiv (casting vote) f'kaz li votazzjoni waqt laqgħa tal-Kumitat Eżekuttiv tkun inkonklużiva minhabba parità ta' voti bejn dawk favur u dawk kontra l-proposta taht konsiderazzjoni.

#### 3.

lċ-Chairperson għandu r-responsabbiltà li jipproponi għad-diskussjoni u għall-approvazzjoni l-istrategija u l-programm ta' hidma politika tal-partit għas-sena li tkun gejjja. lċ-Chairperson għandu ukoll ir-responsabbiltà li bl-approvazzjoni tal-Kumitat Eżekuttiv jiehu dawk l-inizjattivi meħtieġa biex il-proposti tal-partit jitwasslu u jiġu kkomunikati lill-pubbliku. Id-Deputati Chairperson jidhlu għal dawn ir-responsabbiltajiet fl-assenza taċ-Chairperson u jissottitwuh kull meta meħtieġ.

#### 4.

Għall-finijiet tal-liġi ċ-Chairperson ikun ikkunsidrat bħala l-Mexxej tal-Partit.

#### 5.

Is-Segretarju Ġenerali jkollu r-responsabbiltà tal-amministrazzjoni u l-organizzazzjoni tal-partit. Huwa jkun assistit minn żewġ Deputati Segretarju Ġenerali Is-Segretarju Ġenerali jkun l-uffiċjal responsabbli għan-nomini elettoral kollha li jkunu pprezentati lill-Kummissjoni Elettorali f'isem AD+PD. Ikun ukoll obbligu tas-Segretarju Ġenerali li jassigura li l-emblemi ta' AD+PD ikunu użati kif inhu xieraq u għaldaqstant ikollu r-responsabbiltà li jirregistrahom skond kif tipprovdli l-liġi. Għal kull buon fini s-Segretarju Ġenerali jkun inkarigat biex f'isem il-partit jagħti l-kunsens, jekk jidhirlu li dan ikun ġustifikat, għall-informazzjoni li tidher fuq il-polza tal-vot kull fejn ikun hemm kandidat jew kandidati ta' AD+PD.

## Responsabbiltajiet u dmirijiet tal-uffiċjali

### Artiklu 12.

#### 6.

Wieħed mid-Deputati Segretarji Ġenerali jkun inkarigat mill-Organizzazzjoni u l-Amministrazzjoni tal-partit fil-waqt li l-ieħor ikun inkarigat mill-koordinazzjoni tat-tfassil tal-politika tal-partit. Meta jkun meħtieġ, id-Deputat Segretarju Ġenerali inkarigat mill-Organizzazzjoni u l-Amministrazzjoni tal-partit jissostitwixxi lis-Segretarju Ġenerali.

#### 7.

It-Teżorier jieħu fieseb l-amministrazzjoni tal-finanzi tal-partit. In partikolari jzomm il-kotba skond kif rikjest mill-liġi minn żmien għal żmien u jikseb l-approvazzjoni tal-Kumitat Eżekuttiv għal spejjes straordinarji. Huwa jirċievi u jagħti rċevuti għad-donazzjonijiet li jirċievi l-partit. Huwa jzomm lill-istess Kumitat Eżekuttiv infurmat bil-qagħda finanzjarja tal-partit. It-Teżorier ikun responsabbli in partikolari biex:

- i) jipprepara l-kontijiet annwali tal-partit għall-verifika,
- ii) jippreżenta għall-approvazzjoni tal-Laqgħa Ġenerali tal-partit il-kontijiet verifikati,
- iii) jiżgura l-konformità tal-partit ma dak li tipprovdi l-liġi dwar id-donazzjonijiet li jistgħu jirċievu l-partiti politiċi,
- iv) ikun responsabbli għal kull rappurtaġġ finanzjarju li tkun jeħtieġ il-partit.

#### 8.

L-Uffiċjal għar-Relazzjonijiet Pubbliċi jstabilixxi u jiżviluppa mezzi u metodi ta' komunikazzjoni u relazzjoni ma' l-istampa u l-media, inkluż dik elettronika fl-aħjar interess tal-partit.

#### 9.

Is-Segretarju Internazzjonali jkun inkarigat mir-relazzjonijiet ma partiti ahwa barra minn Malta kif ukoll ma dawk l-organizzazzjonijiet barranin li magħhom minn żmien għal żmien il-partit jstabilixxi relazzjonijiet magħhom.

## Approvazzjoni ta' programm elettorali u kandidati

### Artiklu 13.

#### 1.

Qabel l-elezzjonijiet ġenerali, elezzjonijiet lokali jew elezzjonijiet għall-Parlament Ewropew għandha tissejjaħ Laqgħa Ġenerali biex tapprova l-programm elettorali tal-partit għal dawk l-elezzjonijiet.

#### 2.

Il-Laqgħa Ġenerali għandha tikkonsidra u jekk taqbel tapprova b'maggoranza ta' għall-anqas tnejn minn tlieta ta' dawk prezenti u li jivvutaw, il-kandidaturi ta' dawk il-persuni li jkunu applikaw biex jikkontestaw xi elezzjoni f'isem il-partit. Il-Laqgħa Ġenerali taġixxi fuq ir-rakkomandazzjoni tal-Kumitat Eżekuttiv.

## Regoli u regolamenti

### Artiklu 14.

#### 1.

Il-Kumitat Eżekuttiv jista' japprova regoli u regolamenti għall-aħjar funzjonament tal-partit u l-fergħat tiegħu.

## Dixxiplina

### Artiklu 15.

#### 1.

Każijiet ta' indixxiplina jew nuqqas ta' osservanza ta' regolamenti li jistgħu jwasslu għal sospensjoni jew għat-tkeċċija ta' membru għandhom jiġu deċiżi minn Bord ta' Dixxiplina li jinħatar skond regolamenti approvati mill-Kumitat Eżekuttiv.

#### 2.

Deċiżjoni ta' tkeċċija mill-partit tkun soġġetta għad-dritt ta' appell quddiem il-Laqgħa Ġenerali fejn il-membru in kwistjoni jkollu d-dritt li jispjega l-każ tiegħu qabel ma tittiehed id-deċiżjoni finali.

#### 3.

Meta l-Bord ta' Dixxiplina jieħu deċiżjoni, din tkun ikkomunikata bil-miktub lill-persuna konċernata li jkollha għimgħa ċans biex tippreżenta appell bil-miktub. Dan l-appell irid jasal għand is-Segretarju Ġenerali.

#### 4.

Kull każ ta' dixxiplina għandu jitmexxa b'rispett shiħ għall-prinċipji ta' ġustizzja naturali.

## Rappreżentanza legali

### Artiklu 16.

#### 1.

Ir-rappreżentanza legali tal-partit hija vestita fiċ-Chairperson u fis-Segretarju Ġenerali.

## Kontijiet Ivverifikati

### Artiklu 17.

#### 1.

Is-sena finanzjarja tal-partit tkun perjodu ta' tnax-il xahar li jaghlaq kull sena fl-aħħar jum ta' Diċembru.

#### 2.

Il-kontijiet ipprezentati għall-approvazzjoni tal-Laqqgħa Ġenerali Annwali jkunu vverifikati minn Awditur li jkun maħtur mil-Laqqgħa Ġenerali li tkun saret fis-sena preċedenti.



## Registrazzjoni

### Artiklu 18.

#### 1.

Ikun obligu tas-Segretarju Ġenerali illi jirreġistra dan l-Istatut kif meħtieġ skond il-liġi.

### Artiklu 19.

#### 1.

Il-partit jista' ikun xolt kemm-il darba mozzjoni ppreżentata għal dan l-iskop tkun approvata mill-Laqqgħa Ġenerali permezz ta' vot sigriet li jikseb l-approvazzjoni ta' mhux inqas minn ħamsa u sebghin fil-mija tal-membri preżenti u li jivvutaw.

#### 2.

Fil-mument tal-votazzjoni jkun meħtieġ il-preżenza ta' quorum u ċjoe mhux inqas minn 25% tal-membri tal-partit u dan irrispettivament dwar liema quorum ikun ġie applikat biex tibda l-laqqgħa, skond kif jipprovdni dan l-istatut iktar kmieni fil-parti fejn jirregola l-Laqqgħa Ġenerali.

#### 3.

Il-mozzjoni ta' xoljiment tkun trid tipproponi x'jiġri mill-assi u l-propjetà (inkluż dokumenti u korrispondenza) tal-partit. Jekk il-mozzjoni ma tipprovdix dwar dan titqies nulla u bla effett u m'għandhiex titressaq għall-konsiderazzjoni tal-Laqqgħa Ġenerali.

#### 4.

Il-mozzjoni trid tkun iffirmit minn mhux inqas minn għaxar membri li jkollhom is-sħubija tagħhom imħallsa u trid tasal bl-idejn għand is-Segretarju Ġenerali.

#### 5.

Jekk ir-rekwiżiti kollha jkunu osservati, s-Segretarju Ġenerali jieħu l-passi neċessarji biex il-mozzjoni tkun ikkunsidrata mil-Laqqgħa Ġenerali fi żmien xahar kalendari minn meta jkun irċieva l-mozzjoni.

## Tibdil fl-istatut u d-dikjarazzjoni ta' principji

### Artiklu 20.

#### 1.

Dan l-Istatut qiegħed jiġi approvat bl-Ilsien Malti. Il-Kumitat Eżekuttiv jista' jipproduċi traduzzjonijiet b'isla oħra. Il-verżjoni bil-Malti, iżda, tkun dik li torbot.

#### 2.

Kull proposta għal-tibdil fid-Dikjarazzjoni ta' Principji jew għal dan l-istatut trid tikseb l-approvazzjoni ta' mill-inqas minn żewġ terzi ta' dawk prezenti għall-Laqgħa Ġenerali u li jvutaw. Il-bqija tad-decizjonijiet tal-Laqgħa Ġenerali, sakemm dan l-istatut ma jipprovdi mod ieħor jeħtieġu l-approvazzjoni ta' maġġoranza assoluta, jiġifieri ta' 50% miżjud wieħed ta' dawk prezenti u li jvutaw.

**adpd.mt**